



2023/2876

19.12.2023

DEĊIŻJONI TAL-KUNSILL (PESK) 2023/2876

tat-18 ta' Diċembru 2023

li temenda d-Deciżjoni 2013/255/PESK dwar miżuri restrittivi fid-dawl tas-sitwazzjoni fis-Sirja

IL-KUNSILL TAL-UNJONI EWROPEA,

Wara li kkunsidra t-Trattat dwar l-Unjoni Ewropea, u b'mod partikolari l-Artikolu 29 tiegħu,

Wara li kkunsidra l-proposta mir-Rappreżentant Għoli tal-Unjoni għall-Affarijiet Barranin u l-Politika ta' Sigurtà,

Billi:

- (1) Fil-31 ta' Mejju 2013, il-Kunsill adotta d-Deciżjoni 2013/255/PESK ⁽¹⁾.
- (2) Il-Kunsill jibqa' mhasseb hafna dwar is-sitwazzjoni fis-Sirja. Wara aktar minn deċennju, il-kunflitt fis-Sirja għadu 'l bogħod milli jintemm u għadu sors ta' tbatija u instabbiltà. It-terremot traġiku tas-6 ta' Frar 2023 aggrava l-kundizzjonijiet diġà terribbli fil-pajjiż u zied it-tbatija tal-popolazzjoni Sirjana.
- (3) Fil-konklużjonijiet tiegħu tad-9 ta' Frar 2023, il-Kunsill Ewropew afferma mill-ġdid ir-rieda tal-Unjoni li ttipprovdi aktar assistenza biex ittaffi t-tbatija fir-reġjuni affettwati kollha. Huwa appella lill-partijiet kollha fil-kunflitt biex jiżguraw l-aċċess umanitarju għall-vittmi tat-terremot fis-Sirja irrispettivament minn fejn jinsabu u appella lill-komunità umanitarja, taħt il-patroċinju tan-Nazzjonijiet Uniti, biex tiżgura t-twassil rapidu tal-għajjuna.
- (4) Fil-konklużjonijiet tiegħu tal-20 ta' Mejju 2021 dwar il-"Komunikazzjoni tal-Kummissjoni lill-Parlament Ewropew u lill-Kunsill dwar l-azzjoni umanitarja tal-UE: sfidi ġodda, l-istess prinċipji", il-Kunsill afferma mill-ġdid l-impenn tiegħu li jevita u fejn ma jistax jagħmel dan, itaffi kemm jista' jkun kwalunkwe impatt negattiv potenzjali mhux intenzjonat tal-miżuri restrittivi tal-Unjoni fuq azzjoni umanitarja msejsa fuq il-prinċipji. Il-Kunsill tenna li l-miżuri restrittivi tal-Unjoni jikkonformaw mal-obbligi kollha skont id-dritt internazzjonali, b'mod partikolari d-dritt internazzjonali dwar id-drittijiet tal-bniedem, id-dritt umanitarju internazzjonali u d-dritt internazzjonali dwar ir-refuġjati. Huwa ssottolinja l-importanza li l-prinċipji umanitarji u d-dritt umanitarju internazzjonali jiġu rispettati b'mod shiħ fil-politika ta' sanzjonijiet tal-Unjoni, inkluż permezz tal-inklużjoni konsistenti ta' eċċezzjonijiet umanitarji fir-reġimi ta' miżuri restrittivi fejn rilevanti, u billi jiġi żgurat li jkun hemm qafas effettiv biex jintuza f'dawn l-eċċezzjonijiet minn organizzazzjonijiet umanitarji.
- (5) Il-Kunsill ifakkar li l-miżuri restrittivi tal-Unjoni, inkluż dawk adottati fid-dawl tas-sitwazzjoni fis-Sirja, mhumix maħsuba biex jostakolaw jew jimpedixxu l-provvista ta' għajjuna umanitarja, inkluż l-assistenza medika. Il-kummerċ fil-maġġoranza tas-setturi bejn l-Unjoni u s-Sirja, inkluż fl-ikel u l-mediċini, mhuwiex ristrett mill-miżuri restrittivi adottati fid-dawl tas-sitwazzjoni fis-Sirja. Barra minn hekk, fir-rigward ta' miżuri individwali, hemm eċċezzjonijiet fis-sehh biex ikun possibbli li fondi u riżorsi ekonomiċi jitqiegħdu għad-dispożizzjoni tal-persuni u l-entitajiet iddeżinjati, meta tali fondi u riżorsi ekonomiċi jkun meħtieġa biss għall-fini ta' għoti tal-għajjuna umanitarja fis-Sirja jew tal-assistenza lill-popolazzjoni ċivili fis-Sirja. F'ċerti każijiet, hija meħtieġa awtorizzazzjoni minn qabel mill-awtorità kompetenti nazzjonali rilevanti.
- (6) Fit-23 ta' Frar 2023, il-Kunsill adotta d-Deciżjoni (PESK) 2023/408 ⁽²⁾, li introduċiet eżenzjoni għall-iffriżar tal-assi tal-persuni fiżiċi jew ġuridiċi u l-entitajiet iddeżinjati, u għar-restrizzjonijiet fuq it-tqegħid għad-dispożizzjoni ta' fondi u riżorsi ekonomiċi lilhom, għall-benefiċċju ta' organizzazzjonijiet internazzjonali u ċerti kategoriji definiti ta' atturi involuti fl-attivitajiet umanitarji għal perjodu inizjali ta' sitt xhur sal-24 ta' Awwissu 2023. Fl-14 ta' Lulju 2023, il-Kunsill adotta d-Deciżjoni (PESK) 2023/1467 ⁽³⁾, li tawlet din l-eżenzjoni sal-24 ta' Frar 2024.

⁽¹⁾ Id-Deciżjoni tal-Kunsill 2013/255/PESK tal-31 ta' Mejju 2013 dwar miżuri restrittivi fid-dawl tas-sitwazzjoni fis-Sirja (ĠU L 147, 1.6.2013, p. 14).

⁽²⁾ Id-Deciżjoni tal-Kunsill (PESK) 2023/408 tat-23 ta' Frar 2023 li temenda d-Deciżjoni 2013/255/PESK dwar miżuri restrittivi fid-dawl tas-sitwazzjoni fis-Sirja (ĠU L 56I, 23.2.2023, p. 4).

⁽³⁾ Id-Deciżjoni tal-Kunsill (PESK) 2023/1467 tal-14 ta' Lulju 2023 li temenda d-Deciżjoni 2013/255/PESK dwar miżuri restrittivi fid-dawl tas-sitwazzjoni fis-Sirja (ĠU L 180, 17.7.2023, p. 41).

- (7) Sabiex jinghata rispons għall-urgenza li qed tkompli tal-kriżi umanitarja fis-Sirja, li giet, aggravata mit-terremot, u bil-hsieb li jiġi ffaċilitat it-twassil rapidu tal-ghajnuna u jiġu pprovduti prevedibbiltà u ċertezza legali għal ċerti kategoriji definiti ta' atturi involuti f'attivitajiet umanitarji fis-Sirja li jibbenefikaw mill-eżenzjoni msemmija hawn fuq, huwa xieraq li tittawwal l-eżenzjoni adottata fid-Deċiżjoni (PESK) 2023/408 sal-1 ta' Ġunju 2024, f'konformità mad-data attwali tat-tmiem tal-applikazzjoni tad-Deċiżjoni 2013/255/PESK.
- (8) Hija meħtieġa azzjoni ulterjuri mill-Unjoni sabiex jiġu implimentati ċerti miżuri.
- (9) Għalhekk, jenħtieġ li d-Deċiżjoni 2013/255/PESK tiġi emendata skont dan,

ADOTTA DIN ID-DEĊIŻJONI:

Artikolu 1

Fl-Artikolu 28a(1) tad-Deċiżjoni 2013/255/PESK, id-data "24 ta' Frar 2024" hija sostitwita bid-data l-"1 ta' Ġunju 2024".

Artikolu 2

Din id-Deċiżjoni għandha tidhol fis-seħh fil-jum wara dak tal-pubblikazzjoni tagħha f'*Il-Ġurnal Uffiċjali tal-Unjoni Ewropea*.

Magħmul fi Brussell, it-18 ta' Diċembru 2023.

Għall-Kunsill

Il-President

T. RIBERA RODRÍGUEZ